

اُردو کی آخری کتاب

پطرس بخاری

(یہ مضمون محمد حسین آزاد کی درسی کتاب "اُردو کی پہلی کتاب" کے تین ابواب کی پیروڈی ہے۔ محمد حسین آزاد کی کتاب سے اصلی متن نیچے دیا گیا ہے۔ مترجم)

ماں کی مُصیبت

ماں بچے کو گود میں لے بیٹھی ہے۔ باپ انگوٹھا چوس رہا ہے اور دیکھ دیکھ کر خوش ہوتا ہے۔ بچہ حسبِ معمول آنکھیں کھولے پڑا ہے۔ ماں محبت بھری نگاہوں سے اس کے منہ کو تک رہی ہے اور پیار سے حسبِ ذیل باتیں پوچھتی ہے:

۱۔ وہ دن کب آئے گا جب تو میٹھی میٹھی باتیں کرے گا؟

۲۔ بڑا کب ہوگا؟ مُفضّل لکھو۔

۳۔ دولہا کب بنے گا اور دلہن کب بیاہ کر لائے گا؟ اس میں شہانے کی ضرورت نہیں۔

۴۔ ہم کب بڈھے ہوں گے؟

۵۔ تو کب کمائے گا؟

۶۔ آپ کب کھائے گا؟ اور ہمیں کب کھلائے گا؟ باقاعدہ ٹائم ٹیبل بنا کر واضح کرو۔

بچہ مسکراتا ہے اور کیلنڈر کی مختلف تاریخوں کی طرف اشارہ کرتا ہے تو ماں کا دل باغ باغ ہو جاتا ہے۔ جب ننھا سا ہونٹ نکال کر باقی چہرے سے روئی صورت بناتا ہے تو یہ بے چین ہو جاتی ہے۔ سامنے پنگورا لٹک رہا ہے۔ سلانا ہو تو افیم کھلا کر اس میں لٹا دیتی ہے۔ رات کو اپنے ساتھ سُلاتی ہے۔ (باپ کے ساتھ دوسرا بچہ سوتا ہے) جاگ اٹھتا ہے تو جھٹ چونک پڑتی ہے اور محلے والوں سے معافی مانگتی ہے۔ کچی نیند میں رونے لگتا ہے تو بے چاری مامتا کی ماری آگ جلا کر دودھ کو ایک اور اُبال دیتی ہے۔ صبح جب بچے کی آنکھ کھلتی ہے تو آپ بھی اٹھ بیٹھتی ہے۔ اس وقت تین بچے کا عمل ہوتا ہے۔ دن چڑھے منہ دھلاتی ہے۔ آنکھوں میں کاجل لگاتی ہے اور جی کڑا کر کے کہتی ہے کیا چاند سا مکھڑا نکل آیا۔ واہ واہ!

کھانا خود بخود پک رہا ہے

دیکھنا۔ بیوی آپ بیٹھی پکا رہی ہے۔ ورنہ دراصل یہ کام میاں کا ہے۔ ہر چیز کیا قرینے سے رکھی ہے۔ دھولے دھالے برتن صندوق پر چننے ہیں تاکہ صندوق نہ کھل سکے۔ ایک طرف نیچے اوپر مٹی کے برتن دھرے ہیں۔ کسی میں دال ہے اور کسی میں آنا۔ کسی میں چوہے۔ پھلکی اور پانی کا لوٹا پاس ہے تاکہ جب چاہے آگ جلا لے، جب چاہے پانی ڈال کر بھجھا دے۔ آنا گندھا رکھا ہے۔ چاول پک چکے ہیں۔ نیچے اُتار کر رکھے ہیں۔ دال چولے پر چڑھی ہے۔ غرض یہ کہ سب کام ہو چکا ہے۔ لیکن یہ پھر بھی پاس بیٹھی ہے۔ میاں جب آتا ہے تو کھانا لا کر سامنے رکھتی

ہے۔ پیچھے کبھی نہیں رکھتی۔ کھا چکتا ہے تو کھانا اٹھا لیتی ہے۔ ہر روز یوں نہ کرے تو میاں کے سامنے ہزاروں رکابیوں کا ڈھیر لگ جائے۔ کھانے پکانے سے فارغ ہوتی ہے تو کبھی سینا لے بیٹھی ہے تو کبھی چرزا کاتنے لگتی ہے۔ کیوں نہ ہو؟ مہاتما گاندھی کی بدولت یہ ساری باتیں سیکھی ہیں۔ آپ ہاتھ پاؤں نہ بلائے تو ڈاکٹر سے علاج کروانا پڑے۔

دھوبی آج کپڑے دھو رہا ہے

بڑی محنت کرتا ہے۔ شام کو بھی چڑھاتا ہے، دن بھر بیکار بیٹھا رہتا ہے۔ کبھی کبھی بیل پر لادی لاتا ہے اور گھاٹ کا رستہ لیتا ہے۔ کبھی نالے پر دھوتا ہے کبھی دریا پر، تاکہ کپڑوں والے کبھی پکڑ نہ سکیں۔ جاڑا ہو تو سردی ستاتی ہے، گرمی ہو تو دھوپ جلاتی ہے۔ صرف بہار کے موسم میں کام کرتا ہے۔ دوپہر ہونے کو آئی، اب تک پانی میں کھڑا ہے اسے ضرور سرسام ہو جائے گا۔ درخت کے نیچے بیل بندھا ہے۔ جھاڑی کے پاس کتا بیٹھا ہے۔ دریا کے اس پار ایک گلہری دوڑ رہی ہے۔ دھوبی انھیں سے اپنا جی ہملاتا ہے۔

دیکھنا، دھوبن روٹی لائی ہے۔ دھوبی کو بہانہ ہاتھ آیا ہے۔ کپڑے پڑے پر رکھ کر اس سے باتیں کرنے لگا۔ کتے نے بھی دیکھ کر کان کھڑے کیے۔ اب دھوبن گانا گائے گی۔ دھوبی دریا سے نکلے گا۔ دریا کا پانی پھر نیچا ہو جائے گا۔

میاں دھوبی! یہ کتا کیوں پال رکھا ہے؟ صاحب! کہاوت کی وجہ سے اور پھر یہ تو ہمارا چوکیدار ہے۔ دیکھیے! امیروں کے کپڑے میدان میں پھیلے پڑے ہیں۔ کیا مجال کوئی پاس تو آجائے۔ جو لوگ ایک دفعہ کپڑے دے جائیں پھر واپس نہیں لے جاسکتے۔ میاں دھوبی! تمہارا کام بہت اچھا ہے۔ میل کچیل سے پاک صاف کرتے ہو۔ ننگا پھرتے ہو۔

سابق نقوش لاہور۔ پطرس نمبر

اُردو کی پہلی کتاب

محمد حسین آزاد

ماں کی محبت

ماں بچے کو گود میں لئے بیٹھی ہے۔ باپ حقہ پی رہا ہے اور دیکھ دیکھ کر خوش ہوتا ہے۔ بچہ آنکھیں کھولے پڑا ہے۔ انگوٹھا چوس رہا ہے۔ ماں محبت بھری نگاہوں سے اس کے منہ کو تک رہی ہے، اور پیار سے یہ کہتی ہے، میری جان! وہ دن کب آئے گا کہ میٹھی میٹھی باتیں کرے گا! بڑا ہوگا!۔ سہرا بندھے گا! دولہا بنے گا! دلہن بیاہ لائے گا! ہم بڑھے ہوں گے! تو کمائے گا! آپ کھائے گا! ہمیں کب کھلائے گا! بچہ مسکراتا ہے تو ماں کا دل باغ باغ ہو جاتا ہے۔ جب ننھا سا ہونٹ نکال کر روئی صورت بناتا ہے تو یہ بے چین ہو جاتی ہے۔ سامنے پنگورا لٹک رہا ہے۔ سلانا ہوتا ہے تو اس میں لٹا دیتی ہے۔ رات کو اپنے ساتھ سلاتی ہے۔ جاگ اٹھتا ہے تو جھٹ چونک پڑتی ہے۔ کچی نیند میں رونے لگتا ہے تو آدھی آدھی رات تک یہ بے چاری مامتا کی ماری لئے بیٹھی رہتی ہے۔ صبح جب بچے کی آنکھ کھلتی ہے تو آپ بھی اٹھ بیٹھتی ہے۔ دن چڑھے منہ دھلاتی ہے، آنکھوں میں کاجل لگاتی ہے، اور یہ کہتی ہے، کیا چاند سا نکھرا نکل آیا! واہ واہ!

کھانا پک رہا ہے

دیکھنا! بیوی آپ بیٹھی پکا رہی ہے۔ ہر چیز کیا قرینے سے رکھی ہے۔ دھوئے دھالے برتن صندوق پر چٹنے ہیں۔ ایک طرف نیچے اوپر مٹی کے برتن دھرے ہیں۔ کسی میں دال ہے، کسی میں آنا، کسی میں چاول۔ پھلکنی، دسپنا اور پانی کا لونا پاس ہے۔ آنا گندھا رکھا ہے۔ چاول پک چکے ہیں۔ نیچے اُتار کر رکھے ہیں۔ دال چولہے پر چڑھی ہے۔ نیچے آج ہو رہی ہے۔ آپ پاس بیٹھی ہے۔ کہ آگ نہ بجھ جائے یا دال نہ جل جائے۔ اب چینی اٹھائی ہے۔ دال دیکھ رہی ہے کہ گل گئی ہو تو نیچے اُتار کر رکھے، کرپھے میں گھی گرم کرے، کتر کر پیاز ڈالے، جب لال ہو جائے تو دال بگھارے، پھر تو اُتار چڑھائے، روٹی پکائے۔ میاں جب آتا ہے تو کھانا لا کر سامنے رکھتی ہے۔ کھا چکتا ہے تو کھانا اٹھا لیتی ہے۔ کھانے پکانے سے فارغ ہوتی ہے تو کبھی سینا لے بیٹھی ہے تو کبھی چرغا کا تنے لگتی ہے۔ کیوں نہ ہو؟ بڑے سلیقے والی ہے۔ ماں ہمنوں کی بدولت یہ ساری باتیں سیکھی ہیں۔ آپ ہاتھ پاؤں نہ بلائے تو گھر کا کام کیسے چلے؟

دھوبی آج کپڑے دھو رہا ہے

بڑی محنت کرتا ہے۔ شام کو مٹی چڑھاتا ہے۔ صبح بیل پر لادی لادتا ہے اور گھاٹ کا رستہ لیتا ہے۔ کبھی نالے پر دھوتا ہے کبھی دریا پر۔ جازا ہو تو سردی ستاتی ہے۔ گرمی ہو تو دھوپ جلاتی ہے۔ دیکھو! دوپہر ہونے آئی، اب تک پانی میں کھڑا ہے۔ کپڑے چھانٹ رہا ہے۔ چھو چھو برابر کر رہا ہے۔ درخت کے نیچے بیل بندھا ہے۔ جھاڑی کے پاس کٹا بیٹھا ہے۔ دریا کے دونوں طرف کیسی بہاؤ ہے۔ دیکھ کر جی خوش ہوتا ہے۔

دیکھنا! دھوبن روٹی لائی ہے۔ دھوبی کپڑا پڑے پر رکھ کر اس سے باتیں کرنے لگا۔ کُتے نے بھی دیکھ کر کان کھڑے کئے۔ اب دھوبی دریا سے نکلے گا۔ درخت کے نیچے چھاؤں میں بیٹھ کر روٹی کھائے گا۔

میاں دھوبی! یہ کُتا کیوں پال رکھا ہے؟ صاحب! یہ تو ہمارا چوکیدار ہے۔ دیکھیے! امیروں کے کپڑے میدان میں پھیلے پڑے ہیں۔ کیا مجال کوئی پاس تو آجائے۔ میاں دھوبی! تمہارا کام بہت اچھا ہے۔ میل کچیل سے پاک صاف کرتے ہو۔ اُبلے کپڑے پہناتے ہو۔